

## 49943- کثرت مشیت زنی میں مبتلا شخص رمضان میں کیا کرے؟

سوال

روزانہ مشیت زنی میں مبتلا شخص رمضان المبارک میں کیا کرے؟

پسندیدہ جواب

اہل علم کے اقوال میں سے صحیح قول یہی ہے کہ مشیت زنی حرام ہے، اس کی تفصیل جاننے کے لیے سوال نمبر (329) کے جواب کا مطالعہ کریں اور رمضان المبارک کے دن کے بارہ میں احکام معلوم کرنے کے لیے سوال نمبر (38074) کا جواب دیکھیں۔

اور نوجوان شخص کو اپنے اللہ سے ڈرنا چاہیے جو اس کا رب ہے، اور اسے ہر اس کام سے دور رہنا چاہیے جو شہوت انگیزی کا باعث بنے چاہے وہ دیکھنے سے متعلق ہو یا سننے سے، اور اسے چاہیے کہ وہ رمضان المبارک کے مہینے سے استفادہ کرتے ہوئے اپنی اصلاح کرے اور اسے مہذب بنائے، رمضان کا مہینہ تقویٰ اور قرآن کا مہینہ ہے، اس لیے مسلمان شخص کے شایان شان نہیں کہ وہ اس مہینہ میں اجرو ثواب حاصل کرنے اور اپنے رب سے خوف کرتے ہوئے حرام کام اور شہوات کو ترک کر کے اس مہینہ سے مستفید نہ ہو۔

اللہ سبحانہ و تعالیٰ نے حدیث قدسی میں فرمایا ہے :

(وہ اپنا کھانا پینا اور اپنی شہوت صرف میری وجہ سے ترک کرتا ہے) صحیح بخاری حدیث نمبر (1894) صحیح مسلم حدیث نمبر (1151)

شیخ ابن عثیمین رحمہ اللہ تعالیٰ کہتے ہیں :

انسان کو چاہیے کہ وہ مشیت زنی جیسا کام کرنے سے رک جائے اور صبر کرے اس لیے کہ ایسا کرنا حرام ہے اس کی دلیل فرمان باری تعالیٰ ہے :

(اور وہ لوگ جو اپنی شرمگاہوں کی حفاظت کرتے، مگر اپنی بیویوں اور ملکیت کی لونڈیوں کے یقیناً یہ ملا تئیں میں سے نہیں، لہذا جو کوئی بھی اس کے علاوہ چاہیں گے وہی حد سے تجاوز کرنے والے ہیں)

اور اس لیے بھی کہ رسول کریم صلی اللہ علیہ وسلم کا فرمان ہے :

(اے نوجوانوں کی جماعت تم میں سے جو کوئی بھی طاقت رکھتا ہے وہ شادی کرے، کیونکہ یہ نظروں کو نیچا کرنے والی اور شرمگاہ کی حفاظت کرنے والی ہے، اور جو کوئی استطاعت نہ رکھے وہ روزے رکھے)

اور اگر مشیت زنی جائز ہوتی تو نبی کریم صلی اللہ علیہ وسلم اس کی طرف راہنمائی کرتے کیونکہ مکلف کے لیے یہ زیادہ آسان ہے، اور اس لیے بھی کہ انسان اس میں نفع پاتا ہے، خلاف روزے کے کیونکہ روزہ رکھنے میں مشقت ہے، لہذا جب رسول کریم صلی اللہ علیہ وسلم نے روزہ رکھنے کی راہنمائی فرمائی تو یہ بات کی دلیل ہے کہ مشیت زنی جائز نہیں۔

دیکھیں : مجموع فتاویٰ الشیخ ابن عثیمین رحمہ اللہ (189/19)

اور آپ کو چاہیے کہ شادی کرنے کی کوشش کریں اور اس میں جھد صرف کریں تاکہ آپ اس بری اور گندی عادت سے نجات حاصل کر سکیں، اور اس کے لیے اللہ تعالیٰ سے دعا کرتے ہوئے اللہ تعالیٰ کی اطاعت و فرمانبرداری کے ساتھ مدد و تعاون حاصل کریں تاکہ اللہ تعالیٰ آپ کو اس عادت کے گناہ سے نجات عطا فرمائے۔

اللہ تعالیٰ سے ہماری دعا ہے کہ وہ آپ کے دل اور اعضاء کو پاک صاف کرے اور آپ کو وہ کام کرنے کی توفیق عطا فرمائے جو اسے پسند ہیں اور جن پر وہ راضی ہوتا ہے۔

واللہ اعلم۔